


# సముద్రం



“సముద్రాన్ని ఎక్కడ పారబోయాళి?”

నా ముందున్న ప్రశ్న ఇది. ప్రశ్న నాది కాదు. సమాధానం కూడా నా దగ్గర లేదు. నేను కేవలం ఒకానొక పెనుహోరుని చాలకాలం నుంచి సన్నిహితంగా గమనిస్తున్న మనిషిని మాత్రమే. మర్చిపోతున్న గతమంతా గుర్తుచెయ్యమన్నావు. ఇది అల్జీమర్స్ వ్యాధిలక్షణం. ఇప్పుడు నా జ్ఞాపకాలే చెపుతున్నాను. విను.

( మున్నక మాలి) :

1. వనమాలీ! ఏ చదువుకునే రోజుల్లో కలిశాయో మన ఆలోచనలు! కొద్దికాలంలోనే స్నేహితుల మయ్యాం. క్లాసులో లెక్కరద్దు ఊహించని ప్రశ్నలెన్నో అడిగివాడివి. లైబ్రరీలో పుస్తకాలు తెచ్చి,



సందేహాలు తీర్చుకునేవాడివి. క్లాస్ మేట్స్ నీకు పెట్టిన పేరు పుస్తకాల పురుగు. అయితే ఇది పుస్తకాల్ని అదే పనిగా నమిలే పురుగు కాదు. సముద్రాన్ని సెతం పుక్కిటబట్ట దల్చుకున్న పురుగు. నేను మాత్రం నిన్ను 'పుస్తక మాలి' అని పిలిచేవాడిని. ఎప్పుడూ నాలుగైదు పుస్తకాలు నీతోపాటే వుండేవి కదా! నీ ద్వారానే నాకు శ్రీశ్రీ, చలం, తిలక్ పరిచయం. నీవల్లే నేను సమాజాన్ని కొంత హేతుబద్ధంగా చూడటం నేర్చుకున్నాను. చాలా రోజులు నీచేతుల్లో రంగనాయకమ్మ 'రామాయణ విషవృక్షం' ఉండేది. ఒకోసారి దోస్తాయెవ్ స్కీ 'క్రైం అండ్ పనిష్మెంట్'.

2. షేక్స్పియర్ నాటకాలంటే నీకెంతో ఇష్టం. ముఖ్యంగా 'మాకబెట్'.

"It is a tale told by an idiot

Full of sound and fury

Signifying nothing...."

అని మాకబెట్ జీవితవ్యాఖ్యానం నువ్వు పాయెటిక్ యాక్సెంట్ తో చదువుతుంటే తదేకంగా వినబుద్ధి అయ్యేది. మన ప్రిన్సిపల్ కి మిల్టన్ ఇష్టం. షేక్స్పియర్ కన్న మిల్టన్ గొప్పవాడని ఆయన చెప్తుంటే క్లాసులో నువ్వు నిలబడి షేక్స్పియర్ పక్షాన వాదించటం - ఆయన సర్దుకుంటుంటే ఆడపిల్లలు నీ వంక ఆరాధనగా చూడటం నాకింకా గుర్తే. విజ్ఞానానికి విలువున్న రోజులవి.

**(వృత్తిలో మనిషి) :**

1. చదువు పూర్తి కావటంతోనే విడిపోయాం. ఆంధ్ర యూనివర్సిటీలో అసిస్టెంట్ ప్రొఫెసర్ గా చేరినట్టు రాశావు. ఉత్తరాల్లో నీ అక్షరాలు స్ఫుటంగా, నీ మనసు అర్థం చేసుకుని, కాగితంమీద కుదురుగా కూర్చున్నట్టునిపించేది. తణుకు బెణుకు లేకుండా, అచ్చంగా నీ మనస్సు మల్లనే.
2. వృత్తికి, ప్రవృత్తికి అంతా సంబంధం తెంచేసుకుంటున్న కాలంలో, షేర్లు, రియల్ ఎస్టేట్ కార్యక్రమాలకి అంకితమైపోతున్న రోజుల్లో, నువ్వు వృత్తికి అంటుకుపోయావు. సారంలో నువ్వు లీనమై, విద్యార్థుల్ని లీనంచేసే తీరు, పాఠానికే పరిమితం గాక దానికి చుట్టుపక్కల అనేక సామాజిక విశేషాలు విపులీకరించే తీరు, ప్రశాంతతలో ఉద్వేగం కలిసిన ఉపన్యాస శైలి విద్యార్థుల్ని విశేషంగా ఆకట్టుకునేది. వాళ్లకి నువ్వు ఆదర్శానివి. సమాచారం గాక వాళ్లల్లో సృజనాత్మకత పెంచటమే నీ ఆశయం. నీకు మల్లే బోధనా రంగంలో గాకుండా అడ్మినిస్ట్రేటివ్ రంగంలో స్థిరపడినందుకు విచారం కలిగేది.
3. ఉద్యోగంలోనో, పెళ్లితోనో చాలమంది విస్తరణ ఆగిపోతుంది. అక్కడినుంచి తమని తాము నెరువుకొనేవాళ్లు ఏ కొద్దిమందో. అటువంటివాడివి నువ్వు. నిన్ను నువ్వు పుస్తకాల పుటల్లో



విస్తరించుకున్నావు. నీ సామాజికవ్యాసాలు పత్రికల్లో చదువుతూ వచ్చాను. మారుతున్న కాలాన్ని మారుతూ నువ్వు అవగాహన చేసుకున్న తీరు వాటిల్లో కన్పించేది. ప్రజాసమస్యల పట్ల, ఉద్యమాల పట్ల మౌలిక స్పందన కన్పించేది.

4. చాల కాలానికి మీ యింటికి వచ్చినపుడు గదులనిండా పుస్తకాలు చూసి ఆశ్చర్యపోయాను. చిన్నతనంలోనే తల్లిదండ్రులు పోవటం వల్ల కలిగిన ఒంటరితనం పుస్తక పఠనంలో మరుగు పడిందేమో.

అప్పుడు ఇరావతి కవ్వే 'యుగాంత' గురించి మాట్లాడుకున్నాం. అస్తిత్వవాద ప్రాతిపదిక మీద భారతం గురించి ఆమె చేసిన విశ్లేషణ అద్భుతం అని వివరించావు. రాహుల్ సాంకృత్యాయన్ 'ఓల్గా సే గంగా' గురించి మాట్లాడుకున్నాం. ప్రేమ్చంద్ 'రంగభూమి' గురించి మాట్లాడుకున్నాం. శరత్, కిషన్చందర్, భైరప్ప, తక్కళి శివశంకర పిళ్లై, గోపీనాథ మహాంతి, క్రిస్టిఫర్ కాడ్వెల్, పాబ్లో నెరూడా, టి.ఎస్.ఇలియట్ - ఎంతమంది రచయితలు నీ మాటల్లో మళ్ళీ బతికారు!

ఆ సాయంత్రం నేను నిజంగా జీవించిన రోజుల్లో ఒకటి.

5. "We are the hollow men

We are the stuffed men...."

- ఇలియట్ వేదన, నీ వేదన ఒకటేనా వనమాలీ? జీవనసారాంశం కోల్పోయి, డొల్లలుగా మారుతున్న మనుషులగురించేనా?

మన సంభాషణ ప్రపంచమంతా తిరిగి విభూతిభూషణ వంద్యోపాధ్యాయ 'వనవాసి' దగ్గర ఆగింది.

**(వనవాసి) :**

1. గొప్ప నవల. ఒక యువకుడు- సత్యచరణ్- ఉద్యోగం కోసం తన స్నేహితుడి ఎస్టేట్లో మేనేజర్గా కుదురుతాడు. బెంగాల్లో ఎక్కడో దూర ప్రాంతాన ఎస్టేట్కి సంబంధించిన అడవుల్ని కొట్టేయించి, సాగులోకి తేవటం అతని పని. మొట్టమొదట కలకత్తా జన సమ్మర్దానికి దూరమై మారుమూల నిర్జనప్రాంతానికి వెళ్లినందుకు విచారించినా మెల్లమెల్లగా ఆ ప్రకృతి అతడిని ఆకర్షిస్తుంది. అడవి అతణ్ణి ఆవహిస్తుంది. నాథా, లవటులియా, మోహన్పురా అడవుల సౌందర్యానికి ముగ్ధుడవుతాడు. ఆ అడవుల్లో భానుమతి లాంటి అందగత్తెలు, కుంత లాంటి నిర్భాగ్యులు, సంతాల్, గోండ్, గంగోతా తెగల నిష్ఠ దరిద్రులు అతనికి తారసపడతారు. వాళ్ల నిసర్గ జీవితవిధానానికి పరవశిస్తాడు. అయితే ఆ మహాటవీ సౌందర్యమంతా తన చేతుల మీదగానే ధ్వంసమవుతుంది. ఓ అరణ్యానీ! ఆదిదేవతా! నన్ను క్షమించు" అన్నది నవలలో ఆ యువకుడి చివరి వీడ్కోలు మాట.



“నాకెంతో నచ్చిన పుస్తకం. ఒక అద్భుతం” అన్నావు. నచ్చినవన్నీ నీకు అద్భుతాలే.

2. “ఈయనలోని జ్ఞానదాహమే నాకు నచ్చిందన్నయ్యా! నిజమైన జ్ఞానదాహం గలవాడు మంచివాడనే నమ్మకంతో ఈయన్ని పెళ్లాడాను. అందుకు పశ్చాత్తాపం లేదు. కానీ పిల్లల పెంపకం కూడా నేనే చూసుకోవాలి. ఆయనకి పట్టదు. రోజుకి పది, పన్నెండు గంటలు పుస్తకాల్లోనే. ఆరోగ్యం ఏమవుతుందో అని నా భయం” అంది కమలిని నీ పరోక్షంలో. ఇంట్లో పుస్తకాలమధ్య, లేదా లైబ్రరీలో కాలమంతా గడుపుటంవల్ల ఆత్మీయులకి దూరమవుతుండటం గమనించింది కమలిని. నీ కోసం ఆమె చాలా త్యాగం చేసిందనుకుంటా. నువ్వు రాసే వ్యాసాలు సాఫు రాసి, పత్రికలకి పంపించటం తన పని. పిల్లల్ని స్కూలుకి తీసుకెళ్లి, తీసుకురావటం తన బాధ్యతే.

3. రోజులు తరబడి బయటికి రావు. పరిగెత్తే మనుషుల్ని పట్టించుకోవు. కార్లలో తిరగాలనే కోరిక లేదు. కొండలు, వాగులు, సంధ్యాకాశాలు చూసి పరవశిస్తావు. ఆడంబరానికి దూరం. ఎప్పుడూ ఒకే రకం తెల్ల దుస్తులు, నిర్మలంగా. నిలువెత్తు రూపం. వనమాలీ! ఆధునిక సన్యాసివి నువ్వు.

**(పుస్తకాలు - మనుషులు) :**

1. “నువ్వు పుస్తకాల్ని ఎక్కువ ప్రేమిస్తావా? లేక మనుషుల్నా?” అడిగానొక రోజు.  
 కొత్తగా కొన్న పుస్తకానికి నువ్వు అట్టవేస్తుంటే చూస్తున్నా. బహుశ పసిపిల్లకి తల్లి అట్లాగే దుస్తులు తొడుగుతుంది. అట్ట చిరిగిపోతే బాధపడతావు. పుస్తకం తీసుకొన్న స్నేహితుడు తిరిగి ఇవ్వకపోతే విచారిస్తావు, పెద్ద సంపదేదో కోల్పోయినట్టు.

“రెండింటినీ” అని నీ జవాబు. “రెండింటికీ మైద్యమేం లేదు. పుస్తకాల్ని ప్రేమించేవాడు మరింతగా మనుషుల్ని ప్రేమించగలడు. నిజానికి మనుషుల్ని ప్రేమించగలగటమే గొప్ప పుస్తకాలు నేర్పాయి”.

2. ఒకేపు అన్ని ఇళ్లల్లో బుక్ షెల్ఫ్ల స్థానంలో షోకేసులు ఏర్పడుతుంటే మీ ఇంట్లో పుస్తకాల అరలు పెరిగిపోతున్నాయి.

వారానికొకసారి పుస్తకాల షాపులకు వెళతావు. ఆదివారం వస్తే పాతపుస్తకాల వీధికి వెళ్తావు. కొన్న పుస్తకాలు, ఎవరెవరో పంపించే పుస్తకాలు- చరిత్ర, తత్వశాస్త్రం, సామాజిక శాస్త్రం, సాహిత్యం - ఎన్నెన్ని పుస్తకాలో - బొత్తులు బొత్తులుగా.

సముద్రంలో అలల్లా పుస్తకాలే పుస్తకాలు. చదివే పుస్తకాలనిండా అండర్ లైన్ల. నోట్స్ రాసుకోవటం, వ్యాసాలు రాయటం. రిఫరెన్స్ కోసం పుస్తకాల దొంతర్లు విప్పటం. అవసరమైన విషయం మీద మరింత సమాచారం కోసం మళ్ళీ పుస్తకాలు కొనటం. రీజినల్ లైబ్రరీకి వెళ్లి, పుస్తకాలు తిరగెయ్యటం - నువ్వు మనుషుల్లో మెలుగుతున్నావో, పుస్తకాలతో మెలుగు తున్నావో అర్థం గాని సంగతి.



3. “రాత్రి కలొచ్చింది. గోరా కనబడ్డాడు, తెల్లగా” అన్నావు.

“అదేమిటి?”

“రవీంద్రనాథ రాకూర్ నవల్లో నాయకుడు. అహమ్మదాబాద్, గుజరాత్ - మత కలహాలు చూస్తున్నాంగా. రేపు మాట్లాడాలి, చేతన కార్యక్రమంలో. ‘గోరా’ నవల మళ్ళీ చదివాను. మానవత్వమే తప్ప మతం జీవితప్రాతిపదిక కాదని రాకూర్ చెప్తున్నాడు. ‘గోరా’ ఎంతటి శక్తిమంతమైన పాత్రో! కానీ నాకు ‘ఆనందమయి’ అంటేనే ఇష్టం. నిజానికి ఆమె దయామయి. అమ్మతనానికి అంతకన్న గొప్ప ఉదాహరణ ఉంటుందా!... గోర్కి ‘నీలోమ్నా’ ఉందనుకో”.

4. శ్రీకాంత్, గోరా, హోరి, ధనియా, సూరదాసు, రామదాసు, పావెల్, రాస్కాల్నికోవ్, సోనియా, జాన్ క్రిష్టోఫ్, శాంటియాగో, బజరోవ్, ఫిలిప్, - ఎక్కడెక్కడి పుస్తక మానవులంతా కళ్ళ ముందు కనబడటం- మామూలు చాదస్తం కాదు. తిండి, తిప్పలు మానేసి, గంటల తరబడి పుస్తకాల్లో మునిగి తేలటం లోకం దృష్టిలో అచ్చమైన పిచ్చితనమే.

**(నీలో నగం) :**

1. వనమాలీ! నిన్ను రెండుగా విడగొడితే ఒక సగంలో పుస్తకం కనపడుతుంది. రెండో సగంలో కమలిని. పెళ్లిచూపుల్లో అరగంటసేపు ‘అన్నా కరీనినా’ గురించి మాట్లాడావని కమలిని చెప్పినప్పుడు అందరం నవ్వుకొన్నాం.

2. “జీతంలో సగం పుస్తకాలకే అయిపోతుందన్నయ్యా!” ఫిర్యాదు చేస్తుంది కమలిని. నువ్వు నవ్వుతావు. తను మూతి విరుస్తుంది. పొదుపరితనం తెలుసు తనకి.

3. పుస్తకాలు తరగతులవారీగా సర్దేది కమలిని. పిల్లలని తాకనిచ్చేది కాదు. ఒక్కోసారి కావాలన్న పుస్తకం నీకు దొరక్కపోతే వెంటనే తీసిచ్చేది. పుస్తకాలు చదవటంలో ఆమెకంత ఆసక్తి లేదు. బహుశ ఆమె నిన్ను ప్రేమించటం చేత నీ పుస్తక పఠనాన్నీ ప్రేమించి వుండాలి. గొప్ప మేధావిగా సమాజంలో నీకు గుర్తింపు రావటం కూడా తనకి సంతోషం కలిగించివుంటుంది.

పైకేమో “ఏదో నామీద జాలిత్ ఈ వంటింటిని మాత్రం పుస్తకాల్లో నింపకుండా వదిలేశారన్నయ్యా!” అంటుంది. “ఏ రోజూ రాత్రి పన్నెండు గంటలు కావాల్సిందే పడుకొనేపాటికి. రెండ్రోజులకో పుస్తకం తినేస్తారు. ఏదడుగుదామన్నా పరాకే. ఆబ్సెంట్ మైండెడ్ ప్రాఫెసర్ గారు”. అని ఫిర్యాదు చేస్తుంది.

4. నవంబర్ 19 రాత్రి తుపాను వచ్చిపోయిన సంగతి కూడా నువ్వు గమనించలేదని కమలిని చెప్పినప్పుడు నాకెంతో ఆశ్చర్యం వేసింది. సముద్ర తీరప్రాంతమంతా అల్లకల్లోలమై కొన్ని వేల మంది ప్రాణాలు కోల్పోయిన రాత్రి అది. ఏ లోకంలో ఉన్నావు నువ్వు?



**(బుద్ధిజీవులు కార్యవారులేనా?) :**

1. దేశంలో The Great Degeneration మొదలైంది. గాంధీ, నెహ్రూల ఆదర్శాలకు కాలం చెల్లింది. అన్ని రంగాల్లో విలువలు దిగజారు తున్నాయి. అవినీతి అందలమెక్కుతూ వెర్రి జనానికి నీతులు చెబుతుంది. అధికారగణం చేసిందే చట్టంగా చెల్లుబాటువుతుంది. అటువంటి సమయంలో దేశమంతా తిరిగావు.

“ప్రజల్లో అజ్ఞానం ఉంది. స్వార్థం ఉంది. సహనం ఉంది. సహజీవనం ఉంది. దేశమంతా దారిద్ర్యం ఉంది. దాన్ని పోగొట్టాల్సిన రాజకీయ రంగంలో మానసిక దారిద్ర్యం ఉంది” అనే అవగాహన వెల్లడించావు.

2. జ్ఞానం దేనికి? అనే నీ ప్రశ్ననుంచి రాష్ట్రంలో ‘చేతన’ సంస్థ ఆవిర్భవించింది. అది నీ మూడో బిడ్డ. ప్రజల హక్కులు, కులమతాలు, స్త్రీల సమస్యలు - రకరకాల అంశాలపై ప్రజల్లో చైతన్యం కల్గించటం దాని లక్ష్యం. ‘నర్మదా బచావో’ ఆందోళనలో మేధా పాట్కర్తో పాటు అరెస్టుయ్యావు. ‘చిస్కో’ ఉద్యమ నేతను కలిశావు.

3. పర్యావరణ పరిరక్షణ పైన నీ కృషి నాకు తెలుసు. కొల్లేటి సరస్సు గురించి, వలస పక్షుల గురించి నువ్వు రాసినవ్యాసాలు అపురూపమైనవి. అయితే కొల్లేరు పొంగి, ఊళ్లన్నీ మునిగి పోయిందాకా ఎవరికీ చీమ కుట్టలేదు. ‘చేతన’ పరిస్థితిని అధ్యయనంచేసింది. అందులో సభ్యుడుగా నువ్వు కొల్లేరు ప్రవాహానికి అటు ఇటు ఉన్న గ్రామాలు తిరిగావు. వేల ఎకరాలు ఆక్రమణల పాలై - చేపల చెరువులై - కొల్లేరు సహజ ప్రవాహం భంగం కావటం - వానలు ముదిరినప్పుడల్లా గ్రామాలు మునిగిపోవటం - వివరాలన్నీ నివేదికలో చేర్చావు. పరిష్కార మార్గం సూచించావు. ఆ విధంగా విషయం కోర్టుకెక్కటం, సుప్రీంకోర్టు తీర్పు. ఆ తర్వాత ప్రభుత్వం చేపట్టిన పనికి ‘చేతన’ ఊతమిచ్చింది.

ఇవాళ కొల్లేరు ప్రక్షాళన జరిగి, వలసపక్షుల కిలకిలలు మళ్ళీ అక్కడ వినిపించినందుకు వనమాలీ! నిన్ను కూడా తప్పకుండా మెచ్చుకోవాలి.

**(తొలి చారిత్రక వ్యక్తి - ఒక జాతర ) :**

1. “మనం మర్చిపోయిన తొలి చారిత్రక వ్యక్తి బుద్దుడు. ప్రాణుల ఆనందం కోసం అష్టాంగ మార్గం కనుక్కున్నాడు. ఆ మార్గంనుంచి తప్పుకున్నాం. సమ్యక్ దృష్టి లేదు. సమ్యక్ ఆలోచన లేదు.”

కాలచక్ర ఉత్సవాలు. కృష్ణానదీ తీరం వేలమంది బౌద్ధభిక్షువుల్లో కళకళలాడుతోంది. అమరావతిలో కలిశాం, నువ్వు, నేను, సతీష్ అతనికదే తొలిసారి అమరావతి రావటం.



మ్యూజియంలో స్తూపం శిథిలాలు, ముఖ్యంగా ఎద్దుబొమ్మ చూసి మురిసిపోయాడు సతీష్. కృష్ణానది ఒడ్డున మనం ముగ్గురం. దూరంగా టిబెటన్ భాషలో దలైలామా బోధన మార్మికంగా, సమ్మోహనంగా వినపడుతుంది.

‘మర్చిపోవటమేమిటి? ఇటువంటి సందర్భాల్లో మళ్ళీ తల్చుకోవటం లేదా? ఎంత జనం వచ్చారో చూడండి.’ అన్నాడు సతీష్.

‘ఇదంతా జాతర. కాదంటే వేడుక. బుద్ధుణ్ణి నిజంగా మనస్సుల్లోకి ఇంకించు కున్నామా?’

“ఇంకించుకుంటే మన కళ్లముందు ఇంత హింస ఎందుకుంటుంది?” ఎదురు ప్రశ్న వేశావు. “అసలైన సంస్కృతికి, మనకి బంధం తెగిపోయింది. సంస్కృతిలోని పద్ధతులు, తంతులు మాత్రమే మిగిలి, సారాంశం అంతరించిపోతున్న దశలో ఉన్నాం” అన్నావు. సాంస్కృతిక నేపథ్యం లేని రాజకీయ నాయకుల వల్లనే క్రమక్రమంగా దేశపతనం ప్రారంభమైందని అన్నావు.

ఆ సాయంత్రం రాహుల్ సాంకృత్యాయన్ ‘ఋగ్వేద ఆర్యులు’ దగ్గర్నుంచి, ధర్మానంద కొశాంబి ‘బుద్ధ భగవానుడు’, రొమిలా థాపర్ ‘ప్రాచీన భారతదేశం’ దాకా భారతీయ సంస్కృతి గురించి ఎన్నెన్నో వ్యాఖ్యలు వివరించావు. మేమిద్దరం మౌనంగా విన్నాం. కృష్ణానది విన్నది. కనుచీకట్లో చుక్కల ఆకాశం విన్నది.

### (వారసత్వం) :

1. కమలిని టి.బి.తో పోవటం నీ జీవితంలో గొప్ప దుఃఖం. ఎంతో ప్రయత్నం చేసే బతికించుకోలేక పోయావు. తోడు లేకుండా ఎట్లా బతకాలో తెలియని వాడివి. అందుకే కావాలి, పోతూ పోతూ నిన్నెప్పుడూ వదిలిపెట్టొద్దని నాకు చెప్పింది.

నువ్వు చిన్న పిల్లాడివని చెప్పింది.

2. “లోపల పెద్ద అగాధం ఏర్పడినట్టనిపిస్తుంది. దేంతోనూ పూడ్చలేను. ఇప్పటిదాకా నా బతుకు ఎంతగా ఆమెమీద ఆధారపడి ఉందో తెలిసింది. నేనింకా ఎక్కువకాలం బతకలేక పోవచ్చు. అయితే నా జీవితం కన్న కమలిని మరణంగురించే ఎక్కువ విచారంగా ఉంది.” నీ కళ్లలో నీళ్లు. ఓదార్చలేకపోయాను.

చాలాసేపు విషాదమానం తర్వాత “తెగిపోయింది” అన్నావు. నాకర్థం కాలేదు. ఏదో లోకంలోనుండి మాట్లాడటం నీకు మామూలే. “పిల్లలకీ నాకూ మధ్య బంధమేదో తెగిపోయింది. కమలిని ఉన్నప్పుడు ఎప్పటికప్పుడు దాన్ని ముడేస్తుండేది. ఇప్పుడు ముడేసే తెలివి లేదు నాకు. నా అభిరుచులు, వాళ్ల పద్ధతులు వేరై పోయాయి. ఆలోచనల్లో దూరం పెరిగింది. ఎప్పుడన్నా వాళ్లు మాట్లాడినా ఏదో ముక్తసరిగా, పొడిగా ఉంటున్నాయి మాటలు”.



కావలసిన మనుషుల మధ్య సమానస్థాయిలో భావప్రసారం లేనప్పుడు కలిగే వేదనను అర్థం చేసుకున్నాను.

3. దేశమంతా పర్యటిస్తూ సాహిత్య సామాజిక అంశాల మీద ప్రసంగిస్తున్నావు. 'చేతన' కార్యకలాపాలు తక్కువగానే సాగుతున్నా నీ పేరు మాత్రం మారు మోగిపోయింది. 'ఇండియా టుడే' దేశంలో వివిధ రంగాల్లో నూరుమంది మేధావుల్ని ఎన్నిక చేసింది. అందులో నువ్వు పదకొండో స్థానంలో ఉన్నావు. ఎంత సంతోషం! ఈ సమయంలో కమలినే గనక ఉంటే?

4. హైదరాబాద్ 'రవీంద్రభారతి'లో నీకు సన్మానం చేస్తూ, నువ్వు 'నడిచే విజ్ఞాన కోశాని'వని అందరూ ప్రశంసిస్తుంటే ఈ విజ్ఞానకోశానికి వారసత్వం ఏమిటి? అనే సందేహం కలిగింది. నీ జ్ఞానమంతా నీతో ముగిసిపోవటమేనా?

5.. కూతురు రాసిన ఉత్తరం చదవమని నా చేతికిచ్చావు.

'డాడీ!

నువ్వు గొప్పవాడివి కావచ్చు. కానీ పిల్లల్ని గొప్పవాళ్లని చెయ్యాలి గదా? సాటివాళ్లంతా ఆర్థికంగా మెట్టుమెట్టుగా పైకెదిగిపోతుంటే నువ్వు అప్పటికీ ఇప్పటికీ అదే మెట్టుమీద కూలబడి దిక్కులు చూస్తున్నావు. అదే మెట్టు మీద ఉన్నవాళ్లకే నన్నిచ్చి చేశావు. ఏం సుఖపడ్డాను? చాలీ చాలని బతుకు. ఏ కోరికలూ తీరవు. ఎన్నటికీ పై మెట్టు ఎక్కలేని నిస్సహాయత. నిన్నిప్పుడు ద్వేషించలేను. అలాగని ప్రేమించనూ లేను.

మీ కూతురు

విమల."

"మెట్టంటే ఏమిటి?" అనడిగావు, ఉత్తరం నేను చదవగానే. "ఆర్థిక సోపానాలు తప్ప ఇంకే మెట్లూ లేవా పునకి?"

ఎంతోమంది దృష్టిలో మెట్లంటే అవే. అవి ఎక్కటానికే నిరంతరం మన ప్రయత్నం. విజ్ఞానం, వివేకం, సామాజిక పాత్ర - ఇటువంటి మెట్లెక్కటానికి పూనుకునే వాళ్లు వెర్రివాళ్ల వంటివే లెక్క. అయితే అందరి మాదిరిగా కళ్లు మూసి తెరిచేలోగా ఆ మెట్లెవో ఎక్కలేనందుకు నువ్వు విచారపడుతున్నట్టు లేదు.

"నేనున్న మెట్టుమీద, నన్ను నన్నుగా నా కన్నకూతురు ఆమోదించలేక పోయింది." అన్నావు దిగులుగా.

6. కొడుకును గురించి ఇంకో విచారం. "వాడు ఖండాలు దాటి వెళ్లిపోయాడు. కమలినీ వాణ్ణి చాలా ముద్దు చేసేది. ఇవాళ 'చూపూ' సామ్రాజ్యంలో వాడొక బంటు. బోలెడంత సంపాదన. కానీ వాడికి అమ్మతోను తనివీడే ర మాట్లాడే తీరిక లేదు. ఉన్నంతకాలం కమలినికదే దిగులు.



మనుషులు అనంతదూరంలో ఉన్నా మనసుల్ని తాకుతూ మాట్లాడొచ్చు. దూరం కావటమే మనకు తెలుసు. దూరంగా ఉండీ దగ్గర కావటం తెలియదు”.

కావచ్చు. కానీ నీ వారసత్వం నీ సంతానం స్వీకరించలేకపోవటం పెద్ద విషాదం వనమాలీ! వారసత్వమంటే సంపద మాత్రమే కాదు. జ్ఞానం, సంస్కృతి, సంప్రదాయం - ఇవన్నీ అందులో భాగమే గదా?

**(అంతిమ అనివార్యత) :**

1. జీవితంలో అంతిమ అనివార్యత మృత్యువు. దాన్ని నువ్వు ఆమోదించిన తీరు గొప్పది.

వరసగా కొన్ని రోజులు ‘మార్నింగ్ వాక్’కి నువ్వు రాకపోయేటప్పటికి నాకనుమానం వేసి ఫోన్ చేశాను. పనిపిల్ల ఆందోళనగా చెప్పింది, నీ అనారోగ్యం సంగతి. తెల్లారే నిన్ను కలిశాను. ఒక వంక నీకిష్టమైన పాట వింటున్నావు.

‘యహ్ పూరా ఖేల్ అభీ జీవన్ కా  
తూనే కహ్ హై ఖేలా  
చల్ అకేలా, చల్ అకేలా, చల్ అకేలా...’

- ముఖేష్ గొంతు విషాదాన్ని వొంపుతుంది. మూత్ర విసర్జనలో బాధ, డాక్టర్ల పరీక్షల గూర్చి చెప్పావు. ప్రొస్టేట్ గ్రంథి సమస్య: కమలినీ లేని లోటు ఇప్పుడు బాగా తెలుస్తుంది” అన్నావు. నిజం. ఆ చల్లని ప్రశాంతమూర్తి ఇప్పుడుంటే నీ జబ్బు సగం తగ్గిపోయేది.

2. కాలిఫోర్నియా నుంచి కొడుకు పరామర్శ. ఏలూరు నుంచి కూతురు. ఎవరూ వెంటనే వచ్చే వీలులేదు.

3. జబ్బు తీవ్రమైందని తెలుసు. అయినా నువ్వే మాత్రం భయపడకపోవటం ఆశ్చర్యం. P.S.A. పరీక్షలో ప్రొస్టేట్ గ్రంథి పూర్తిగా వ్యాధిగ్రస్తమైందని తేలింది. సర్జరీ జరిగింది. అయినా జబ్బు ముందుగానే ముదరటం వల్ల సర్జరీతో పెద్దగా ఉపయోగం ఉండదని డాక్టర్లు నీ ముందే చెప్పారు.

4. స్నేహితులు, అభిమానులు, పాత విద్యార్థులు వచ్చి పరామర్శిస్తున్నారు. ‘చేతన’ కొనసాగిస్తామని మిత్రుల దగ్గర మాట తీసుకొన్నావు. పైకి నిమ్మళంగానే ఉన్నా, లోపల్లోపల దేని గురించో ఆందోళన పడుతున్నట్టు తోచింది. రెండు మూడు రోజుల్లో కూతురు వస్తున్నట్టు కబురు.

5. సాయంత్రం నీ దగ్గరికొచ్చాను.

“స్టీఫెన్ హాకింగ్స్ పేరు విన్నావా?” అనడిగావు.  
“పెద్ద సైంటిస్టు గదా!”



“అతని స్ట్రీమ్ థియరీ సరిగ్గా అర్థం గాలేదు. Black Holes and Small Universes కూడా ఈ మధ్యే చదివాను. అతను ఐన్ స్టీన్ కన్నా గొప్పవాడంటావా?”

నువ్వున్న పరిస్థితేమిటో, నువ్వు ఆలోచిస్తున్నదేమిటో నీకర్ణమైందా వనమాలీ! నిర్లిప్తుడా!

“Confessions of an Economic Hit Man పుస్తకం ఎక్కడన్నా దొరికితే తెచ్చి పెడుదూ?” అడిగావు.

సామ్రాజ్యవాద రథాశ్వం జాన్ పెర్కిన్స్. అమెరికా ప్రయోజనాల కోసం దేశదేశాల్లో ఎన్నో తప్పుడు పనులు చేసి, పశ్చాత్తాపం పొందిన బ్యూరోక్రాట్. అతని పుస్తకం.

6. పక్కనెవరూ లేరు. తీవ్రమైన అనారోగ్యం. నీ మొహంలో అదే నిర్లిప్తుత. కాలిఫోర్నియా నుంచి నీ కొడుకు వస్తున్నట్టు ఫోన్. ఈ దేశంలో ఉన్నా కూతురింకా రాలేదు. కమలిని గుర్తొస్తుందన్నావు. తలగడ పక్కనే పెర్కిన్స్ పుస్తకం, బోర్లా తెరిచిపెట్టి-

7. నీ నా స్నేహంలో కొన్ని గుర్తులివి.

నా జ్ఞాపకాలన్నీ విన్న తర్వాత కదిలీ కదలని పెదాల్తో ఇప్పుడీ ప్రశ్న వేశావు.

“సముద్రాన్ని ఎక్కడ పారబొయ్యాలి?”

నాకర్థం గాలేదు. గదంతా కలియజూస్తున్నా. అన్ని వైపులా పుస్తకాల దొంతర్లు. రాక్స్, బీరువాలు- ఎటుచూసినా పుస్తకాలే- అలలు అలలుగా ....

నీ లోపలనుంచి ఏదో పెద్ద హోరు.....

వనమాలీ! ఇప్పటికి నీ ప్రశ్న అర్థమైంది.

జవాబు మాత్రం నా దగ్గర లేదు.

